

Azərbaycan sülh istəyir

Paşinyan isə sülh müqaviləsini siyasi alver predmetinə çevirmək niyyətindədir

Azərbaycanın mövqeyi qəti və aydındır. İstəyir ki, Cənubi Qafqazda sülh olsun, əməkdaşlıq olsun. Ermənistan isə sülhdən yayınır. Bu gün "mələk donu" geyinib özünü "sülh göyərçini" kimi göstərmək istəyən Ermənistanın baş naziri Nikol Paşinyanın yeganə məqsədi sülh müqaviləsi ətrafında hiyləgərcəsinə manipulyasiya edib vaxt qazanmaqdır.



Xatırladaq ki, Prezident İlham Əliyev dekabrın 17-də rusiyalı jurnalist Dmitri Kiselyova verdiyi müsahibəsində sülh sənədinin 17 maddəsindən 15-nin razılaşdırıldığını qeyd etmişdi. Danışıqlarda razılaşdırılmayan iki əsas məqam isə Ermənistanın konstitusiyada dəyişiklik etməməsi və ATƏT-in Minsk qrupunun ləğvi məsələsidir.

Məlumdur ki, ATƏT-in Minsk qrupu Dağlıq Qarabağ münaqişəsinin sülh yolu ilə həlli üçün yaradılsa da, "fəaliyyətdə" olduğu illərdə bu məsələdə heç bir rol oynamadı. Əslində, münaqişənin həlli əvəzinə problem yaratmaqla Azərbaycan torpaqlarının Ermənistanın işğalı altında qalması üçün illərlə səy göstərdi.

Azərbaycan hərbi yolla öz torpaqlarını azad etdikdən sonra Prezident İlham Əliyev ATƏT-in Minsk qrupunun Fransadan olan həmsədri Stefan Viskontini, ABŞ-dən olan həmsədri Endrü Şoferi, Rusiyanın Azərbaycan-dakı fəvqəladə və səlahiyyətli səfiri Mixail Boçarnikovu və ATƏT-in fəaliyyətdə olan sədrinin şəxsi nümayəndəsi Anji Kaspşiki qəbul edərək bu qurumun 30 ilə yaxın dövr ərzində fayda vermədiyini vurğuladı.

Dövlətimizin başçısı 2024-cü il fevralın 18-də ATƏT-in baş katibi, Münxen Təhlükəsizlik Konfransı Fondu Şurasının vitse-prezidenti Helqa-Mariya Şmidlə görüşündə də ATƏT çərçivəsində keçmişin qalıqları olan bir sıra mexanizmlərin - Minsk qrupu, Yüksək Səviyyəli Planlaşdırma Komitəsi və ATƏT-in fəaliyyətdə olan sədrinin şəxsi nümayəndəsi kimi tamamilə fəaliyyətsiz strukturların artıq ləğv edilməsinin vaxtının çoxdan yetişişdiyini bildirdi.

Ermənistanın baş naziri Nikol Paşinyan əgər sülh danışıqları prosesində səmimidirsə, Ermənistanın Azərbaycana ərazi iddiası yoxdursa, ATƏT-in Minsk qrupunun ləğvi məsələsi bu gün həll olunmamış məsələ kimi müzakirə mövzusu olmamalı idi. Bu qurum, əslində, çoxdan ləğv edilməliydi.

Məsələ ondadır ki, ATƏT-in Minsk qrupunun həmsədrlərindən olan Fransa 2020-ci ilin sentyabrına

kimi Cənubi Qafqazda ölkəmizə qarşı mənfur planlarını bu qurum vasitəsilə həyata keçirirdi. Əslinə qalsa, Ermənistan 2020-ci ilin payızından Cənubi Qafqazdan əli çıxan Fransanın və ATƏT-in həmsədrliyində təmsil olunan və hər vasitə ilə Cənubi Qafqaza nəzarət etmək istəyən dövlətlərin əlində girova çevrilib. Aydın məsələdir ki, müstəqil siyasət yürüdə bilməyən, "böyük dövlətlər" qarşısında siyasi öhdəlikləri və iqtisadi asılılığı olan Ermənistanın baş naziri Paşinyan müstəqil siyasət yürüdə bilmir və asılı olduğu dövlətlərin sifarişini yerinə yetirmək zorunda qalıb.

Bir tərəfdən sülh müqaviləsini imzalamağa hazır olduğunu təkrarlayan Ermənistan rəhbərliyi, digər tərəfdən dayanmadan ölkəsini silahlandırmağa çalışır. Heç şübhəsiz ki, Ermənistanda gedən silahlanma prosesi Cənubi Qafqaz üçün yeni təhdid amilidir.

Sülhdən dəm vuran Nikol Paşinyan Azərbaycan Prezidentinin yerli televiziya kanallarına verdiyi müsahibədən sonra "Feysbuk" səhifəsində Ermənistan-Azərbaycan münasibətlərinin nizamlanmasına dair fikirlərini yayımlayıb. Bəs 12 bənddən ibarət bu açıqlamaya baxanda nə görünür? Sən demə, Paşinyanın düşüncəsinə görə, atəşkəs rejiminin pozulması hallarının araşdırılması üçün birgə mexanizmin tətbiqi. Bu nə deməkdir?

Məlumdur ki, Fransa Ermənistanın Azərbaycanla sərhədinə "mülki müşahidəçi" adı ilə sabiq jandarm qüvvələrindən ibarət kontingent yerləşdirib. Fransa və Ermənistanı himayədarlıq edən digər dövlətlər yaxşı bilirlər ki, əgər sərhəddə atəşkəs pozularsa, bunu edən Ermənistandır və onlar bu işi öz ağılları ilə yox, Qərbdən gələn tapşırıq əsasında edirlər. "Mülki müşahidəçilər" də müşahidə aparmaqdan, atəşkəs rejiminə nəzarət etməkdən daha çox kəşfiyyat materialları toplamaqla məşğuldurlar.

Azərbaycan öz sərhədində hər hansı bir dövlətin hərbi qüvvəsinin olmasını istəmir. Ermənistan da bunu bilməmiş deyil. Heç şübhəsiz ki, Ermənistanın baş naziri "birgə mexa-

nizm" dedikdə, məqsədi bağlanacaq sülh müqaviləsində "havadar"larının arzularını rəllaşdırmaq, sərhədlərdə hansısa dövlətin və ya "beynəlxalq təşkilatın" maraqlarını təmin edə biləcək qüvvələr üçün xüsusi status almaqdır. Azərbaycan bunu nəinki şört olaraq qəbul etməz, hətta müzakirəyə çıxarılmasına belə imkan verməz.

Paşinyanın açıqlamasında yer alan məsələlərdən biri də Bakıda saxlanılan ermənilərin məsələsinin tam həllidir.

Nikol Paşinyanın soyuqqanlıqla "saxlanılan şəxslər" deyəndə Qukasyan (Çukasyan) Arkadi Arşavir (Arşaviroviç), Harutyunyan Arayik Vladimir (Vladimiroviç), Sahakyan Bako Sahak, İşxanyan Davit Ruben, Babayan Davit Klim (Klimoviç), Mnatsakanyan Lyova Henrix, Manukyan Davit Azat, Martirosyan Qarik Qriqor, Paşayan Melikset Vladimir, Allahverdiyev Davit Nelson, Stepanyan Qurqen Homeros, Balayan Levon Romik, Babayan Madat Arakel (Arakeloviç), Beqlaryan Vasili İvan və Qazaryan Erik Robert 2548 epizod üzrə Ermənistan Respublikası silahlı qüvvələri və qanunsuz silahlı birləşmələr tərəfindən törədilən cinayətlərdə ittiham olunurlar.

Yanvarın 17-də Ruben Vardanyan barəsində cinayət işi üzrə məhkəmənin hazırlıq iclası keçiriləcək.

Azərbaycanın ədalət məhkəmələri bu məsələni tezliklə tam həll edəcəklər. Cinayətkar cəzasız qala bilməz.

Sülh müqaviləsinə gəldikdə isə dövlətimizin başçısı çox konkret və aydın şəkildə məsələni belə qiymətləndirib: "Ümid edirəm ki, sülh müqaviləsi ilə bağlı bizim bütün şərtlərimiz də qəbul ediləcək. Çünki bu şərtlərdə hər hansı bir fəvqəladə məsələ yoxdur. Minsk qrupunun ləğv edilməsi, konstitusiyanın dəyişdirilməsi - bunlarsız sülh müqaviləsi mümkün deyil. Əgər Ermənistan sülh müqaviləsi lazım deyilsə, bizə də lazım deyil. Bu imzalanmadan da biz yaşaya və öz siyasətimizi apara bilərik".

*Elşən QƏNİYEV,
"Azərbaycan"*